

25 ta' Mejju, 1956

Imhallfin:

Is-S.T.O. Sir L. A. Camilleri, Kt., LL.D., *President*;  
 Onor. Dr. A. J. Montanaro Gauci, C.B.E., K.M., LL.D.  
 Onor. Dr. W. Harding, K.M., B.Litt., LL.D.

Vincenzo Apap versus Costantino Micallef

**Arbitraġġ — Impunjazżjoni — Dokumenti — Prova**  
**— Appell — Art. 229 (1) tal-Kodiċi tal-Proċedura**  
**Civili**

Skond il-liġi, jekk diversi kwistjonijiet f'kawża jiġu magtugħa b'sentenzi separati, jista' jsir appell minn kull waħda minn dawn is-sentenzi fiz-żmien li jmiss, li jibda jgħaddi minn dak inhar li tingħata l-aħħar sentenza; basta li f'dan l-appell issir tismija espressa tas-sentenza li minnha jsir l-appell; jew jista' jsir appell għaliek waħdu minn kull sentenza separatament. Għaldaqstant, l-appellant hu in perfetta regola jekk, wara li nġhatat l-aħħar sentenza fil-kawża, huwa jkun appella minn sentenza mogħtija qabel fl-istess kawża, jekk fin-nota tal-appell tiegħu huwa jkun semma espressament dik is-sentenza ta' qabel.

Il-ġudizzju ta' arbitru magħżul mill-partijiet ma jistgħax jiġi attakkat fuq supposta imperizja tal-arbitru; għax meta huma għażlu preventivament li joġġhodu għall-ġudizzju ta' dak l-arbitru, huma preventivament ikkunsidraw dak il-ġudizzju bħala insindakabbli, u b'hekk aċċettaw il-grad ta' kapacità u effiċjenza tal-arbitru. Kwindi dak il-ġudizzju ma jistax jiġi mpunjat blief għal raġunijiet li għalihom jista' jiġi annullat kuntratt jew lodo ta' arbitru.

Mhix ammissibbli l-produzzjoni ta' dokument kontenenti l-ġudizzju privat ta' terza persuna fuq l-opra li kellha tiġi approvata jew diżapprovata mill-arbitru. Kieku l-Qorti kellha bżonn, għall-finijiet tal-prova, tal-ġudizzju ta' terzi persui, il-proċedura kienet tkun dik li tisma dawk in-nies bħala xhieda regolari taħt il-ġurament. Dokument hekk prodott, għalhekk, ma għandu ebda rilevanza ġuridika, għax bħala prova għall-finijiet tal-kawża ma jistax xejn.

Il-Qorti;—Rat iċ-ċitazzjoni quddiem il-Prim'Awla tal-Qorti Ċivili, li biha l-attur, wara li ppremetta li l-konvenut ordnalu jagħmillu mudell ta' San Pawl bħala pariġġ ta' San Gwann li diġà kien hemm fuż fil-bronż, li ma jkunx dak li l-Gunta Djoċeżana għat-tutela tal-ħwejjeġ antiki ekkleżjastiċi diġà tat il-parir tagħha fuqu, u bil-kondizzjonijiet l-oħra ndikati fl-iskrittura tas-7 ta' Novembru 1951; wara li dina l-Gunta tat bil-miktub il-ġudizzju tagħha, u wara li fl-10 ta' Diċembru 1951 l-attur, skond il-konvenju, ikkonvenja lill-brunżar dan il-mudell ta' San Pawl biex jiġi fuq il-bronż, u jkun eżegwixxa l-ordni lilu magħmul; u billi, skond l-istess skrittura, il-konvenut obliga ruħu li jhallas lill-attur is-somma ta' £125 bħala prezz taż-żewġ mudelli—dan ta' San Pawl u dak ta' San Gwann — meta din l-istatwa ta' San Pawl tiġi konsenjata lill-brunżar; talab li l-konvenut jiġi kundannat iħallsu s-somma ta' £125 bħala prezz taż-żewġ statwi jew mudelli fuq indikati; bl-imghax legali u bl-ispejjeż;

Rat in-nota tal-eċċezzjonijiet tal-konvenut, li wieġeb illi l-mudell mhux konformi għall-ordinazzjoni, u b'mod speċjali għad-disinn approvat mill-Awtorità Ekkleżjastika; li l-kuntratt ma ġiex eżegwit in bwona fede, billi l-mudell kellu jkun ġdid, u qatt dak li l-attur kien għamel tal-istukko u li hu rtira minħabba li ġie diżapprovat mill-esponent, u ssostitwiegħ b'ieħor li mbagħad ma ġiex approvat mill-Gunta Djoċeżana; u li l-approvazzjoni ta' dik il-Gunta, jekk qatt saret kif kellha ssir, ma torbotx lill-esponent, għaliex il-ġudizzju tagħha hu r-rizultat jew ta' żball, jew ta' qerq, jew ta' kawża oħra suffiċjentj għar-rexissjoni ta' kuntratt, peress li ma hux preżumibbli li dik il-Gunta kienet normalment tagħti dak il-ġudizzju, quddiem id-difetti serji u gravi li jinsabu fil-mudell in kwistjoni, kif l-esponent kien pront biex jipprova; konsekwentement taqa' l-insindakabbilità pretiża mill-attur;

Rat is-sentenza tal-Prim'Awla tal-Qorti Ċivili tat-13 ta' Ottubru, 1952, li biha dik il-Qorti ordnat l-isfilz ta' dokument mill-proċess, u ddikjarat li l-konvenut ma jistgħax jimpunja l-ġudizzju tal-Gunta Djoċeżana bħala tali, jiġi-

fieri fuq il-bażi ta' sempliċi inkompetenza, imperizja jew negliġenza ta' dik il-Gunta, meta ma rriskontratx id-difetti talvolta eżistenti fl-istatwa ta' San Pawl, imma huwa jista' jimpunja, anki b'eċċezzjoni, dak il-gudizzju tal-Gunta Djoċezana fuq il-bażi li dak il-gudizzju gie minnha minhabba f'qerq derivanti mill-fatt ta' l-attur; bl-ispejjeż tal-incident żewġ terzi għall-konvenut u terz għall-attur; billi dik il-Qorti kkunsidrat;

Illi mill-kumpless tal-provi fil-proċess ta' dil-kawża, mid-dokumenti f'dan il-proċess, u mid-dibattitu orali, jirrizulta illi l-fatti li taw lok għal dina l-kawża huma suċċintament dawn li sejrjn jissemmew. Fis-sena 1949 il-konvenut gie il-hsieb li jiddona żewġ statwi tal-bronż, rappreżentanti waħda lil San Gwann Evangelista u l-oħra lil San Pawl, lill-Knisja Insinji Kollegġjata Arcimatriċi ta' Birkirkara, biex jitqegħdu fuq il-presbiterju f'dik il-knisja u hemm iservu fil-quddies kantat, minflok legġi mobili, għall-qari ta' l-Epistola u tal-Vanġelu;

F'Ottubru ta' dik is-sena, il-konvenut ftiehem mal-attur biex jagħmillu dawk iż-żewġ statwi. Il-ftehim sar taħt ċerti kondizzjonijiet, fosthom dawk illi iż-żewġ statwi kellhom isiru fuq bozzetti appożiti approvati mill-Gunta Djoċezana għat-tutela tal-hwejjeġ antikji ekkleżjastiċi — bozzetti li l-konvenut ħa u ta lill-attur biex dan jaħdem fuqhom, u illi l-istess żewġ statwi jew mudelli kellhom jiġu wkoll approvati minn dik il-Gunta. L-attur kellu biss jagħmel dawk l-istatwi fit-tafal, u wara l-approvazzjoni tagħhom mill-Gunta fuq imsemmija, kif ġa ntqal, jiffurmahom fil-ġibs. Il-fużjoni fil-bronż tal-istatwi ma kellhiex issir minnu;

Gara illi dik il-Gunta ma approvatx għal kollox ix-xogħol tal-attur, billi, waqt li approvat l-istatwa ta' San Gwann Evangelista maħduma minnu, ma approvatx dik ta' San Pawl; u għalhekk il-konvenut irrifjuta li jirċievi dawk iż-żewġ statwi;

B'ċitazzjoni nru. 822/1950 quddiem din il-Qorti, l-attur azzjona lill-konvenut biex dan ihallsu tax-xogħol f'dawk iż-żewġ statwi; iżda, b'sentenza tat-8 ta' Ottubru 1951, it-

talba ta' l-attur giet respinta. In segwitu għal dik id-deċiżjoni, u wara korrisondenza li għaddiet bejn il-kontendenti, personalment jew permezz tal-konsulenti legali tagħhom, bejn is-26 ta' Ottubru u l-5 ta' Novembru 1951, il-kontendenti ġew fi ftehim bejniethom skond l-iskrittura tas-7 ta' Novembru 1951 (fol. 12), jiġifieri ċerti kondizzjonijiet li jistgħu jiġu rijassunti f'dawn:—

1. L-attur kellu jissottometti lill-imsemmija Gunta, għall-approvazzjoni tagħha, mudell ta' San Pawl, li ma kellux ikun dak li fuqu l-Gunta diġà tat il-parir tagħha, u dan bħala pariġġ tal-mudell ta' San Gwann, li ġa ġie fuq il-bronż, u tal-istess daqs tiegħu, biex jiġi fuż fil-bronż; u dan f'ċertu żmien;

2. Il-Gunta fuq imsemmija kellha tagħti l-gudizzju tagħha bil-miktub; liema gudizzju kellu jkun insindakabbli;

3. F'ċertu żmien minn meta l-Gunta tkun tat dak il-gudizzju ta' approvazzjoni, li kellu jkun kkommunikat lill-attur immedjatament, dan kellu jikkonsenja l-mudell lill-brunzar għal fużjoni fil-bronż;

4. Meta jkun ikkonsenja l-istatwa lill-brunzar, l-attur kellu jiġi kunsidrat li jkun eżegwixxa l-ordni lilu magħmula, u għalhekk il-konvenut kellu jhallsu l-prezz miftiehem taż-żewġ mudelli—dak ta' San Gwann, li ġa kien approvat mill-Gunta, u fuż fil-bronż, u l-iehor ta' San Pawl; jew £125;

5. U l-attur zamm id-dritt li jirtokka x-xama' qabel il-fużjoni fil-bronż, u li hadd hliefu ma kellu jirtokka x-xama';

Illi l-attur qiegħed jitlob illi l-konvenut ihallsu l-prezz ta' dawk iż-żewġ mudelli, billi jippretendi illi ġew ottemperati, għal dak li jirrigwarda lilu, il-kondizzjonijiet miftiehma f'dik l-iskrittura; għaliex huwa ssottometta lill-Gunta, għall-approvazzjoni tagħha, il-mudell ta' San Gwann fiż-żmien stabbilit, il-Gunta approvat dak il-mudell b'gudizzju li ġie mogħti bil-miktub, u li hu insindakabbli, huwa kkonsenja wkoll dak il-mudell lill-brunzar, biex jiġi fuż fil-bronż, fiż-żmien miftiehem, u għalhekk hu għandu jiġi

kunsidrat li eżegwixxa l-ordni magħmula lilu mill-konvenut. Principalment l-attur jibbaża t-talba fuq iċ-ċirkustanza illi l-Gunta Djoċeżana approvat l-imsemmi mudell ta' San Pawl, u l-gudizzju ta' dik il-Gunta, skond il-ftehim bejnu u l-konvenut, kellu jkun insindakabli;

Illi l-konvenut jopponi t-talba tal-attur għal diversi raġunijiet, fosthom dik illi, kif jallega, l-approvazzjoni tal-Gunta Djoċeżana ma torbtux, għaliex il-gudizzju tagħha hu r-rizultat jew ta' żball, jew ta' qerq, jew ta' kawża oħra suffiċjenti għar-rexissjoni ta' kuntratt, billi l-imsemmija statwa fiha difetti serji u gravi. Fi kliem iehor, il-konvenut jopponi l-insindakabbiltà tal-gudizzju espress minn dik il-Gunta u pretiża mill-attur;

Illi f'dan ir-rigward il-konvenut, biex isostni l-allegazzjoni tiegħu dwar id-difetti li fiha l-istatwa ta' San Pawl, ipproduċa d-dokument fil-fol. 28 tal-proċess, jiġifieri dik-jarazzjoni tal-Prof. Francesco Sciortino. L-attur jissottometti li dan id-dokument mhuwiex produċibbli u għandu jiġi sfilzat, u jekk il-konvenut jippretendi illi l-gudizzju tal-Gunta huwa affett mil-vizzji allegati minnu, huwa għandu jimpunja b'azzjoni oħra. Il-konvenut jirrileva li dak id-dokument ġie minnu prodott biex isostni t-tielet eċċezzjoni tiegħu, dik, jiġifieri, li l-gudizzju tal-Gunta kien żbaljat, għaliex mhuwiex prezumibbli li l-Gunta kellha tghaddi opra bid-difetti elenkati f'dak id-dokument, li ġie prodott ukoll biex juri dawk id-difetti. Jirrileva wkoll li huwa jista' jattakka l-gudizzju tal-Gunta, li huwa jallega li kien affett minn vizzju, u dan in vija ta' eċċezzjoni;

Illi jidher illi dina l-kwistjoni, li tinvolvi t-tielet eċċezzjoni tal-konvenut, għandha tiġi deċiża fl-ewwel lok;

Ikkunsidrat, dwar din il-kwistjoni;

Illi ma hemmx konflitt bejn il-partijiet, għaliex jirrizulta b'mod ċar mid-dokument fil-fol. 14 tal-proċess, illi l-Gunta Djoċeżana fuq imsemmija approvat il-mudell gdid ta' San Pawl magħmul mill-attur. Skond it-tieni kondizzjoni tal-ftehim, magħmul bejn il-kontendenti bl-iskrittura tas-7 ta' Novembru 1951 (fol. 12), il-gudizzju ta' dik il-Gunta, konsistenti f'approvazzjoni jew diżapprovazzjoni, kellu jkun

insindakabbli. Ghalhekk l-attur jippretendi illi l-konvenut ma jistax jattakka dak il-ġudizzju. Imma l-konvenut jallega li, skond dak id-dokument, il-mudell ta' San Pawl fiġ difetti gravi u serji, u ghalhekk il-ġudizzju fuq imsemmi huwa sindakabbli, għaliex biex waslet fiġ, minhabba dawk id-difetti, il-Ġunta Djoċeżana bilfors (1) jew għamlet eżami superfiċjalissimu, u allura kien hemm in-negligenza jew imperizja, (2) jew kienet indotta minn qerq da parti tal-attur, jew min xi raġuni oħra suffiċjenti għar-rexissjoni tal-kuntratti;

Illi l-baži tal-allegazzjoni tal-konvenut dwar l-ewwel lament tiegħu, jiġifieri tal-inkompetenza tal-Ġunta Djoċeżana, li ma għarfetx tirriskontra d-difetti manifestament gravi u serji fil-mudell ta' San Pawl, u kwindi tal-ingustizzja manifesta ta' dak il-ġudizzju, tirpoża fuq id-dokument fil-fol. 28 tal-proċess. L-attur jitlob li dan id-dokument jiġi sfilzat, u jirrileva li, jekk il-konvenut jippretendi illi l-ġudizzju tal-Ġunta huwa affett mill-vizzji pretiżi mill-konvenut, dan għandu jimpunja dak il-ġudizzju permezz ta' azzjoni. Il-konvenut jopponi ruħu għall-isfilz ta' dak id-dokument, billi jissottometti illi huwa pproduċieħ biex isostni l-allegazzjoni tiegħu fuq imsemmija, jiġifieri biex jipprova u juri, anki "prima facie", li hemm lok ta' nomina ta' periti biex jirrelataw jekk il-ġudizzju tal-Ġunta Djoċeżana kienx korrett jew le, u li dan jista' jagħmlu b'eċċezzjoni;

Illi prova bħal din li jrid jagħmel il-konvenut, appartu l-konsiderazzjoni jekk għall-finijiet ta' dil-kwistjoni tistax f'dan il-każ issir, kif sejjer jingħad il-quddiem, ma tistax tingħamel permezz ta' dokument, speċjalment meta l-persuna li għamlet u kitbet l-istess dokument tista' tixhed; u dan għaliex prova simili permezz ta' dokument f'dawn iċ-ċirkustanzi ma tissodisfax l-eżiġenzi tal-liġi; billi hija liġi pożittiva (art. 576(1) Kod. Proc. Civ.) illi l-prova, fejn u sakemm hu possibbli, u salvi l-każi speċjalment kontemplati espressament mill-liġi, għandha ssir fl-udjenza u "viva voce". Lanqas ma hija permessa l-prova b'affidavit, meta l-persuna li tkun għamlitu tista' tinstama' bħala xhud bil-mezz ordinarij stabbiliti mill-liġi (XXIX-I-859); bħalma

lanqas ma jista' xhud jixhed b'riferenza għall-kontenut ta' nota miktuba u preventivament preparata (XXX-I-1021). Għalhekk, id-dokument fuq imsemmi, anki għal din ir-raġuni biss, ma jiswiex bħala prova jew prinċipju ta' prova, u għandu jiġi sfilzat, għaliex mhux produċibbli għall-iskop tal-prova li l-konvenut irid jagħmel bih;

Illi dak id-dokument għandu jiġi wkoll sfilzat għar-raġuni illi l-konvenut ma jistax f'dan il-każ jissindaka l-ġudizzju tal-Gunta Djoċezana fuq il-motiv tal-ewwel lament tiegħu fuq imsemmi, jiġifieri tas-sempliċi inkompetenza, imperizja jew negligenza, talvolta, ta' dik il-Gunta. Infatti, in sostenn tal-pretensjoni tiegħu l-konvenut għamel riferenza għal żewġ deċiżjonijiet mogħtija mill-Qrati Tagħna, u li huma bażati fuq id-dispożizzjonijiet tal-art. 1403 (2) tal-Kodiċi Civili; u jidher għalhekk li huwa jinvoka dik id-dispożizzjoni tal-liġi bħala bażi tal-pretensjoni tiegħu;

Dina d-dispożizzjoni tirriferixxi għall-każ meta l-kontraenti jirrimettu ruħhom f'ċerti każi f'idejn persuna oħra — bla ma jingħad jekk dik il-persuna għandhiex tkun fizika jew morali — biex taqta' hija l-pendenza ta' bejniethom; u skond il-ġurisprudenza tal-Qrati Tagħna u dik estera, kif ukoll id-dottrina, il-kontraenti għandhom joqogħdu għall-ġudizzju ta' dik il-persuna, kemm il-darba da parti tagħha ma jkunx sar xi qerq, negligenza, jew żball sostanzjali gravi, li jgħibu għall-inikwità manifesta f'dak il-ġudizzju (XXXI-I-55). Issa, jidher ċar mid-deċiżjoni issa msemmija, u mid-deċiżjonijiet u awtorità fiha enunċjati, illi dina d-dispożizzjoni tirriferixxi, għandha forza, u tista' tiġi applikata, biss fil-każ ta' kuntratt ta' bejgħ, jew aħjar għar-regoli stabiliti fil-kuntratt ta' bejgħ, jiġifieri fit-*Titolu VI* tal-Kodiċi Civili, u bħala tali ma testendix, u ma tistax tiġi estiża. minbarra għall-kuntratt ta' tpartit (art. 1575 Kod. Civ.), għal kuntrattazzjonijiet oħra; u konsegwentement lanqas għall-kuntrattazzjoni magħmula bil-ftehim tal-kontendenti bl-iskrittura fuq imsemmi;

Għalhekk, ukoll jekk kieku l-kontendenti ma semmewx f'dik l-iskrittura li l-ġudizzju tal-Gunta Djoċezana kellu jkun insindakabbli, fin-nuqqas ta' dikjarazzjoni es-

pressa għal dan l-iskop hadd minnhom ma kien ikun jista' jissindaka dak il-ġudizzju għar-raġunijiet ta' supposta mera imperizja, negligenza jew inkompetenza tal-Gunta; wisq iżjed il-konvenut ma jistax jissindaka dak il-ġudizzju għal raġuni ta' supposta mera inkompetenza jew imperizja tal-istess Gunta, meta huwa stess obliga ruħu b'dik l-iskrittura li kellu josserva l-ġudizzju tal-Gunta bħala indindakabli;

Għalhekk ma hemmx lok għan-nomina ta' periti għall-iskop fuq imsemmi sottomess mill-konvenut;

Illi t-tieni lament tal-konvenut, li minhabba fih huwa jallega illi jista' jattakka l-ġudizzju tal-Gunta Djoċezana, jidher illi jikkonsisti fil-fatt, kif huwa jallega, illi dak il-ġudizzju kien l-effett ta' qerq, jew ta' żball, jew imperizja jew negligenza minhabba f'qerq minn naħa tal-attur, jew għal xi raġuni oħra — li ma gietx imsemmija — li hija suffiċjenti għar-rexissjoni ta' kuntratt;

F'dan ir-rigward, jingħad illi l-konvenut jista' jissindaka l-ġudizzju tal-Gunta Djoċezana fuq il-motiv ta' dan it-tieni lament tiegħu, appuntu kif tista' tiġi sindakata, u eventualment imhassra jew annullata, deċiżjoni tal-arbitri għal kull raġuni li għaliha, skond il-liġi, jista' jiġi mħassar jew annullat kuntratt (art. 985 (1) Kod. Civ.). Dina l-aħħar allegazzjoni tal-konvenut timporta illi l-ġudizzju tal-Gunta Djoċezana gie meħud minnha b'qerq jew b'għemil doluż, u kwindi li dak il-ġudizzju huwa null, u mhux sempliċement annullabbli. Bħala null, dak il-ġudizzju għandu jiġi kunsidrat, fil-każ, li ma eżista qatt, u mhux li għadu u jibqa' jeżisti sakemm ma jiġix imhassar. Issa, hija ġurisprudenza kostanti illi, meta l-kwistjoni tkun ta' nullità, il-konvenut f'kawża jista' jagħtiha b'eċċezzjoni, u jekk tkun biss waħda ta' annullabbiltà, tkun trid tingieb il-quddiem b'azzjoni "ad hoc" (XXXI-I 452). Konsegwentement jista' jissolleva l-allegazzjoni tiegħu, kif giet limitata, permezz ta' eċċezzjoni;

Rat is-sentenza tal-Prim'Awla tal-Qorti Civili tal-11 ta' Ottubru 1954, li biha dik il-Qorti laqgħet it-talba tal-attur, bl-ispejjeż kontra l-konvenut, barra dawk ġa deċiżi qabel; billi dik il-Qorti kkunsidrat;



Illi l-fatti li taw lok għal dina l-kawża jinsabu migjuba fis-sentenza parzjali fuq imsemmija tat-13 ta' Ottubru 1952, u ma hemmx b'zonn li jiġu ripetuti. Il-kwistjoni prinċipali ta' din il-kawża hi dik jekk l-attur uniformax ruhu mal-kondizzjonijiet tal-iskrittura tas-7 ta' Novembru 1951 (fol. 12), magħmula bejnu u l-konvenut; għaliex dawk il-kondizzjonijiet issostitwew kwalunkwe kondizzjoni oħra ta' ftehim li kienet saret qabel bejniethom, billi kollox kien spiċċa wara s-sentenza tat-8 ta' Ottubru 1951. Fit-termini tal-eċċezzjonijiet tiegħu, il-konvenut jallega illi l-attur ma uniformax ruhu ma' dawk il-kondizzjonijiet, billi jissottometti (1) illi l-mudell mhux konformi għall-ordinazzjoni, speċjalment għad-disinn approvat mill-Awtorità Ekkleżjastika, u (2) illi l-mudell kellu jkun wieħed ġdid, u qatt dak ta' l-istukko li l-attur kien għamel qabel. Barra dawn l-eċċezzjonijiet, il-konvenut jallega wkoll illi l-approvazzjoni tal-Gunta Djoċezana ma torbtux, għaliex il-ġudizzju tagħha hu r-riżultat ta' żball jew ta' qerq, jew ta' kawża oħra suffiċjenti għar-rexissjoni ta' kuntratt, u għalhekk jopponi l-insindakabbiltà tal-ġudizzju espress minn dik il-Gunta;

Illi, dwar din l-aħħar eċċezzjoni, skond it-tieni kondizzjoni tal-imsemmija skrittura, il-parir tal-Gunta Djoċezana kellu jkun insindakabbli. Dik il-Gunta approvat il-mudell ta' San Pawl (fol. 14), u għalhekk il-konvenut ma jistax jissindaka dik l-approvazzjoni. Skond is-sentenza tat-13 ta' Ottubru 1952, lill-konvenut giet mogħtija l-fakoltà li jimpunja l-ġudizzju ta' dik il-Gunta fuq il-baži, minnu pretiża, li dak il-ġudizzju gie minnha mogħti b'qerq jew bi żball, b'negligenza jew b'imperizja minhabba f'qerq derivanti mill-fatt tal-attur; imma l-konvenut din il-prova ma għamilhiex. Għalhekk din l-eċċezzjoni għandha tiġi respinta;

Illi, dwar l-ewwel eċċezzjoni, skond l-ewwel kondizzjoni tal-istess skrittura l-attur kellu sempliċement jagħmel mudell ta' San Pawl, pariġġ għal dak ta' San Gwann li huwa kien għamel, u li ġa kien gie fuq il-bronż, tal-istess daqs tiegħu, u jissottomettieh lill-Gunta Djoċezana għall-approvazzjoni tagħha. L-attur għamel dak il-mudell, is-sottomettieh lill-Gunta, li wara li eżaminatu f'zewġ okkaż-

jonijiet, u kkonfrontatu ma' dak ta' San Gwann, approvatu (fol. 14). Il-konvenut jallega illi l-mudell ta' San Pawl fi xi disa' pulzieri differenza fiċ-ċirkonferenza tas-sider minn dak ta' San Gwann. Imma, kif fisser fix-xhieda tiegħu Vincenzo Bonello, wiehed mill-membri tal-Gunta msemmija, anki jekk inhi kif jgħid il-konvenut, billi haġa parigġ ma tisserx replika. Hu veru illi fil-bidu kien hemm disinn li fuqu l-attur kellu jagħmel il-mudell ta' San Pawl; imma, appartji illi dak il-ftehim spiċċa bil-ftehim sussegwenti tas-7 ta' Novembru 1951, kif fisser ukoll l-imsemmi xhud Vincenzo Bonello, għal dak li jirrigwarda l-Gunta, l-iskop tad-disinn hu dejjem inutili, meta tkun trid issir haġa skolpita li thares lejha minn kull faċċata, u mhux minn faċċata waħda biss, u għax-xogħol ta' skultura wiehed irid jipprezenta mudell, u mhux disinn, għaliex l-artist skultur ma jistax jirriproduċi disinn; u għal dak li l-artist jiggrandixxi, wiehed għandu jħares lejn ir-rizultat finali tiegħu, biex jara jekk jissodisfax jew le lill-Gunta. Kif ingħad, il-Gunta Djoċezana approvat dak il-mudell ta' San Pawl bħala parigġ għal dak ta' San Gwann; u għalhekk lanqas din l-eċċezzjoni ma tista' tiġi milqugħa;

Illi, dwar it-tieni eċċezzjoni, skond l-iskrittura msemmija, il-mudell ta' San Pawl li l-attur kellu jissottometti lill-Gunta ma kellux ikun dak li fuqu l-Gunta ġa tat il-parir tagħha. Dwar din il-kondizzjoni għandu jingħad illi l-attur kien għamel żewġ mudelli ta' San Pawl; l-ewwel wiehed huwa kien bdieħ ta' li "stucco", u rtiraħ qabel ma kien ġie b'xi mod muri jew eżaminat minn dik il-Gunta, l-għaliex il-konvenut kien oġġezzjona ruħu għaliex fil-mod kif kien allura magħmul; l-attur kien allura għadda għat-tieni mudell, li ma kienx ġie approvat mill-imsemmija Gunta. Fil-fatt, il-mudell ta' San Pawl li l-attur issottometta lill-Gunta hu appuntu dak l-istess wiehed li huwa kien għamel, u li, kif kien magħmul, ma kienx għoġob lill-konvenut u li ma kienx ġie qatt eżaminat mill-Gunta. Dan l-attur seta' jagħmlu; għaliex fit-termini tal-imsemmija skrittura huwa kellu jissottometti lill-Gunta mudell ta' San Pawl li fuqu dik il-Gunta ma kienetx tat qabel il-parir tagħha. Il-

konvenut jallega illi l-mudell kellu jkun wiehed gdid. Dan mhux eżatt. Ebda kondizzjoni ma teżisti f'dan is-sens f'dik l-iskrittura; jidher illi l-intenzjoni tal-konvenut kienet biss li l-attur ma jissottomettix lill-Gunta t-tieni mudell ta' San Pawl, ġa diżapprovat minnha, wara li jkun ikkoreġa d-diffetti riskontrati fiġ, u mhux ukoll illi ma jissottomettix lill-Gunta l-ewwel mudell;

Il-konvenut jibbaża l-allegazzjoni tiegħu fuq il-fatt illi fil-5 ta' Novembru 1951 huwa kiteb lill-attur u għarrfu illi huwa kellu jagħmillu dak il-mudell "mill-ġdid". Apparti illi l-kliem "mill-ġdid" ma jimpurtawx bilfors illi l-attur kellu jagħmel mudell ġdid għal kollox, jirriżulta illi din il-kondizzjoni, jekk tista' tissejjaħ hekk fiċ-ċirkustanzi, ma ssemmiet qatt fil-korrispondenza li għaddiet qabel bejn il-kontendenti permezz tad-difensuri tagħhom; u l-konsulent legali tal-konvenut ma kienx jaf biha; tant illi, kif xehed il-konvenut stess, meta mar għand il-konsulent legali tiegħu bl-ittra uffiċjali tal-attur tal-11 ta' Diċembru, 1951, li biha nterpellaħ biex iħallsu (fol. 16), dana qallu li ma kellux jagħmel haġ'ohra hlief iħallas lill-attur. U hawnhekk għandu jingħad illi wara s-sentenza tat-8 ta' Ottubru 1951, il-kontendenti bdew u komplew sa l-aħħar trattattivi għall-ftehim ġdid bejniethom permezz ta' ittri li ntbagħtu kollha, barra minn dik tal-5 ta' Novembru 1951 minn naħa tal-konvenut, permezz tal-konsulent legali tagħhom. Hekk, fid-29 ta' Ottubru 1951, il-konsulent legali tal-attur baġħat lill-konsulent legali tal-konvenut skrittura kontendenti kondizzjonijiet godda ta' akkomodament bejn il-kontendenti, fosthom dik li l-mudell ta' San Pawl, li kellu jagħmel l-attur, ma kellux ikun dak li fuqu l-Gunta ġa tat il-parir tagħha. Fit-30 ta' dak ix-xahar il-konsulent legali tal-konvenut baġħat lill-konsulent legali tal-attur dik l-iskrittura b'xi modifiki, imma dik il-kondizzjoni ma ġietx modifikata. Fit-2 ta' Novembru 1951 il-konsulent legali tal-attur aċċetta l-modifiki msemmijin, barra r-rizerva li kienet ġiet agġunta, baġħat dik l-iskrittura lill-konsulent legali tal-konvenut, u talbu biex ibiddel id-data tagħha u biex jgħid lill-konvenut haħli jfirmaha huwa wkoll. Fil-5 ta' l-istess

xahar, il-konvenut, minghajr ma gharraf lill-konsulent legali tiegħu, bagħat lill-attur l-ittra ġa msemmija, li biha wissieh biex jibgħat jgħidlu u jassikuraħ, bil-miktub, illi l-istatwa kien sejjer jagħmilha mill-ġdid u li x-xogħol tagħha kien sejjer jibdieħ għeluq ix-xahar mis-sentenza, jġifieri mit-8 ta' Ottubru 1951. L-għada stess, 6 ta' Novembru 1951, il-konsulent legali tal-attur, b'inkarigu ta' dana, irrisponda għal dik l-ittra, u fissirlu illi l-mudell li l-attur kellu jissottometti lill-Gunta Djoċezana kien differenti minn dak li l-Gunta ġa tat il-ġudizzju tagħha fuqu, u illi l-attur kien ilu jaħdem fuqu mill-20 ta' Ottubru. Wara dan kollu, il-konvenut fis-7 ta' Novembru 1951 iffirma l-imsemmija skrittura (fol. 12), li l-konsulent legali tiegħu bagħat debitament lill-konsulent legali tal-attur;

Minn hekk jġi illi l-konvenut, fis-7 ta' Novembru 1951, meta ffirmata dik l-iskrittura, irrinunzja għal kull kondizzjoni oħra li huwa qatt seta' għamel, u li ma kienetx tissemma f'dik l-iskrittura, fosthom dik li l-mudell kellu jkun ġdid, jekk dawn il-kliem jumpurtaw dan it-tifsir, u akkweta ruħu, jekk qatt qabel huwa kien ipprotesta ruħu għalihom, għall-kondizzjonijiet kontenuti fl-istess skrittura minnu firmata. Dan appart, l-ittra tas-6 ta' Novembru 1951 kienet turi biżżejjed illi l-mudell li fuqu l-attur kien qieghed jaħdem ma kienx ġdid għal kollox, u l-konvenut ma kellux raġjonevolment jaħseb illi l-attur kien sejjer jibda mudell ġdid sewwa sew tmax il-ġurnata wara d-definizzjoni tal-ewwel kawża, meta ma kien hemm ebda ħsieb ta' ftehim definittiv mal-konvenut. Ukoll, dak il-mudell ta' San Pawl kien ġie diżapprovat mill-konvenut għaliex fil-Gunta kien hemm Vincenzo Bonello (fol. 98), u mhux għal xi raġuni oħra. Din ma kienetx raġuni biżżejjed biex il-konvenut ma jaċċettax dak il-mudell. Il-kondizzjoni għall-aċċettazzjoni tal-mudell kienet każwali, jġifieri l-obligazzjoni assunta mill-kontendenti kienet tiddependi biss mill-approvazzjoni tal-Gunta Djoċezana; u dan hu evidenti, għaliex altrimenti l-konvenut kien ikun jista', anki kapriċċjożament u kull meta jidhirlu, jgħid illi l-mudell ma jogħġbux. L-attur immodifika dak il-mudell wara d-diżapprovazzjoni tal-konvenut, u l-

Gunta msemmija approvatu. U kif xehed Vincenzo Bonello, fuq domanda tal-Qorti, għall-Gunta anki mudell li jkun gie diżapprovat minnha, jekk wara jsirulu modifiki, jista' jiġi approvat, u ma hemmx bżonn illi jsir mudell ġdid;

Għalhekk din l-eċċezzjoni lanqas ma tregi;

Illi mill-provi u mill-atti tal-kawża jirrizulta illi l-attur uniforma ruġu għall-kondizzjonijiet kollha tal-iskrittura 'l fuq imsemmija, in kwantu jirrigwardaw lilu, u għalhekk it-talba tiegħu miġjuba fl-att taċ-ċitazzjoni tirrizulta ġustifkata;

Rat in-nota tal-appell tal-konvenut .....

Rat il-petizzjoni tal-konvenut appellant, li talab li s-sentenza fuq imsemmija tal-Prim'Awla tal-Qorti Ċivili tat-13 ta' Ottubru 1952, tiġi riformata, billi tiġi revokata fejn ordnat illi jiġi sfilzat id-dokument li kien fil-fol. 28 tal-proċess, u fejn iddikjarat li l-appellant ma jistax jimpunja l-ġudizzju tal-Gunta Djoċeżana bħala tali, jiġifieri fuq il-bażi ta' sempliċi inkompetenza, imperizja u negligenza ta' dik il-Gunta, meta ma rriskontrax id-difetti talvolta eżistenti fl-istess statwa ta' San Pawl, u fejn l-istess appellant gie kkundannat iħallas żewġ terzi tal-ispejjeż, u billi jiġi deċiż li d-dokument li gie sfilzat għandu jifforma parti mill-provi tal-proċess, u billi l-appellant jiġi ammess jimpunja l-ġudizzju tal-Gunta Djoċeżana għar-raġunijiet li minnhom gie prekluz u għal raġunijiet oħra, u li ż-żewġ terzi tal-ispejjeż tal-inċident deċiż jiġu wkoll akkollati lill-attur; u talab ukoll li s-sentenza mogħtija mill-Prim'Awla tal-Qorti Ċivili fil-11 ta' Ottubru, 1954, tiġi revokata, billi jiġi deċiż għaċ-ċaħda tat-talba tal-attur; bl-ispejjeż taż-żewġ istanzi kontra l-attur;

*Omissis;*

Rat in-nota tal-attur appellat, li biha dan eċċepixxa illi s-sentenza mogħtija mill-Prim'Awla fit-13 ta' Ottubru, 1952, għaddiet in ġudikat, u ma tistax issa tiġi appellata;

*Omissis;*

Ikkunsidrat, fuq l-eċċezzjoni mqajma mill-attur kontra l-appell interpost mill-konvenut appellant mis-sentenza tal-Prim'Awla tal-Qorti Ċivili tat-13 ta' Ottubru, 1952;

Illj dik l-eċċezzjoni ma għandha ebda fundament, għax il-konvenut appellat għamel, kif kellu d-dritt jagħmel, l-appell wara s-sentenza definittiva tal-kawża li biha gie deċiż il-meritu. U tabilhaqq, l-art 229(1) tal-Kodiċi tal-Proċedura Ċivili jgħid espressament: "Jekk diversi kwistjonijiet f'kawża jigu maqtugħa b'sentenzi separati, jista' jsir appell minn kull waħda minn dawn is-sentenzi fiż-żmien li jmiss, li jibda jgħaddi minn dak inhar li tingħata l-aħħar sentenza, basta li f'dan l-appell issir tismija espressa tas-sentenza li minnha jsir l-appell; jew jista' jsir appell għaliegħ waħdu minn kull sentenza separata". Fil-każ in eżami, l-appellant, fin-nota tal-appell, preżentata fit-terminu legali wara s-sentenza definittiva, għamel tismija espressa tal-ewwel sentenza tat-13 ta' Ottubru 1952; u għalhekk l-appellant kien in perfetta regola. Għaldaqstant il-Qorti tiċhad dik l-eċċezzjoni minn issa stess; bl-ispejjeż kontra l-attur appellat;

### **Ikkunsidrat;**

Illj l-appellant Costantino Micallef, il-lum mejjet, kien qabbad lill-appellat jagħmillu żewġ mudelli ta' statwi tal-bronż, rappreżentanti San Gwann Evangelista u San Pawl rispettivament, biex iservu ta' legġiji għall-presbiterju tal-Knisja Kollegġjali ta' Birkirkara. L-appellat lesta dik ta' San Gwann, u dina giet approvata u aċċettata, u, għalhekk saret tal-bronż. Izda meta l-appellat għamel dik ta' San Pawl, biex tkun pariġġ San Gwann, u wriha lill-appellant, il-mudell tal-istatwa ta' San Pawl giet ikkritikata hafna minn xi nies li rawha, u ma nġoġbotx lill-appellant; u għalhekk l-appellat irtiraha, u wara ftiġ żmien għamel oħra tal-ġibs. Meta din tal-aħħar giet preżentata u giet eżaminata mill-Ġunta Djoċezana, sew in-nies li rawha kemm l-appellant, u l-Ġunta stess, iddiżapprovawha, u għalhekk l-appellant irrifjutaha. L-appellat għamel kawża lill-appellant, u ppretenda li jithallas ta' dak il-mudell ta' l-istatwa ta' San Pawl, izda tilifha bl-ispejjeż, b'sentenza tal-Prim' Awla tal-Qorti Ċivili tat-8 ta' Ottubru 1951. Bdiet allura korrispondenza bejn il-partijiet u l-avukati rispettivi tagħhom, bi trattattivi għel ftehim fuq l-istatwa ta' San Pawl; u spi-ċat biex saret kitba b'obligazzjoni, li tinsab eżibita fil-

fol. 12 tal-proċess, u ggib id-data tas-7 ta' Novembru 1951. B'dik il-kitba gie miftiehem:—

1. Illi Vincenzo Apap jissottometti lill-Gunta Djoċeżana, għall-approvazzjoni tagħha, mudell ta' San Pawl, li ma jkunx dak illi fuqu l-Gunta diġà tat il-parir tagħha; u dan bħala pariġġ ta' San Gwann li diġà gie fuż fil-bronż u ta' l-istess daqs tiegħu, biex jiġi fuq il-bronż; u dana fi żmien xahar minn dak inhar;

2. Illi l-Gunta Djoċeżana għandha tagħti l-gudizzju tagħha bil-miktub; il-parir tal-Gunta huwa insindakabbli;

3. Illi tul ġimgħa mid-data illi l-Gunta tkun tat il-gudizzju tagħha tal-approvazzjoni, li għandu jiġi kkommunikat immedjatament lil Vincenzo Apap, dana jobliga ruħu illi jikkonsenja l-istatwa, ossija mudell, lill-brunżar għall-fużjoni fi-bronż;

4. Illi meta l-istatwa tiġi konsenjata lill-brunżar, Vincenzo Apap ikun eżegwixxa l-ordni lilu magħmul, u għalhekk Costantino Micallef jobliga ruħu illi jhallsu s-somma ta' £125 bħala prezz taz-żewġ mudelli, dak ta' San Gwann, li jinsab ġa approvat mill-Gunta Djoċeżana u fuż fil-bronż, u dan ta' San Pawl;

F'dik il-kitba żdiedu żewġ klawsoli li ma jinteressawx il-meritu ta' dil-kawża;

L-appellat, wara dak il-ftehim, ippreżenta l-ewwel mudell originali tal-istukko b'ċerti modifiki u korrezzjonijiet, fosthom x'uħud suġġeriti mill-Gunta; u l-Gunta Djoċeżana, wara li eżaminatu, approvat bil-miktub dak il-mudell, li gie mill-appellat konsenjat lill-brunżar Vincenzo Sammut fil-fonderija. L-appellant, fuq il-kritika ta' ċerti nies li raw dak il-mudell, u li dehrilhom li l-mudell kellu xi difetti, irrifjuta li jaċċettaħ; u għalhekk saret dil-kawża;

**Ikkunsidrat;**

Illi l-obligazzjoni bejn il-partijiet hija dik li tirrizulta mil-kitba fuq imsemmija, li huma għamlu u ffirmaw, u biha

jinsabu marbutin. Dak li sar qabel il-kitba u li ma jirrizul-tax minnha stess, għall-finijiet tal-obligazzjoni, ma għandux rilevanza. U tabilhaqq bejn il-partijiet ma sarux trattattivi verbali, għax kollox sar bil-korrispondenza. Għalhekk il-Qorti għandha tara jekk l-appellat, meta kkonsenja l-mudell lill-brunzar, u l-mudell gie approvat bil-miktub mill-Gunta Djoċezana, eżegwiex il-parti tiegħu tal-obligazzjoni;

Fil-fatt, huwa ma pprezentax mudell ġdid, iżda pprezenta mudell li fuqu l-Gunta kienet għadha ma tatx ġudizzju. Dana sar fit-terminu ta' xahar; u skond ix-xhieda, il-mudell huwa pariġġ tal-istatwa ta' San Ġwann li kienet saret qabel, u approssimattivament tal-istess daqs. L-appellant jippretendi li l-mudell kellu jkun ġdid għal kollox; iżda dina l-kondizzjoni, għalkemm msemmiya f'wahda mill-ittri tiegħu, datata 5 ta' Novembru 1951 (dok. fol. 10A), ma gietx imnizzla fil-kirografu li l-partijiet iffirmaw jumejn wara. Għaldaqstant l-appellant ma jistax jippretendi li l-appellat kien marbut b'dik il-kondizzjoni, u li kellu jipprezenta mudell ġdid għal kollox, u kien biżżejjed li jipprezenta mudell li fuqu l-Gunta ma kienetx tat il-ġudizzju tagħha;

Kwantu mbgħad għall-bwona fede tal-appellat, għandu jingħad li, għalkemm il-mudell kien dak li l-appellant kien ra u ddiżapprova qabel, fil-fatt, wara dik id-diżapprovazzjoni, l-appellat kien ikkoreġa d-difetti li deherlu li kellu jikkoreġi, u għamillu ċerti modifikazzjonijiet li kienu ġew lilu sugġeriti minn xi membru tal-Gunta, u għalhekk il-mudell ma baqgħax kif kien originarjament; u għaldaqstant l-appellat ma jistax jiġi ritenut li pprezenta l-identiku mudell bid-difetti li l-appellant kien ikkundanna l-ewwel darba; għax meta mudell jiġi korrett u modifikat, ma jibqax eżattament dak li kien qabel. U ladarba l-Gunta Djoċezana approvat dak il-mudell, u l-ġudizzju tal-Gunta, skond il-ftehim tal-partijiet, kellu jkun insindakabbli, l-appellant, ma setax jirrifjuta fuq il-mudell, kemm il-darba ma kellux raġunijiet ġuridikament validi biex iwaq-



qa' dak il-gudizzju. Kif qalet l-Ewwel Qorti, dawk ir-ragunijiet jistgħu jkunu biss dawk li għalihom jista' jiġi annullat kuntratt jew il-"lodo" ta' arbitru. Certament ma jistax jattakka l-gudizzju tal-Gunta fuq is-supposta imperizja tagħha, meta huwa stess kien għażel li joqgħod preventivament għal dak il-gudizzju li preventivament huwa kkunsidra insindakabbli, u b'hekk aċċetta l-grad ta' kapaċità teknika u effiċjenza tagħha;

Lanqas ma jista' l-appellant raġjonevolment isostni li l-Gunta eżaminat mudell li ma kienx jiforma l-oġġett tal-ftehim li sar bejnu u bejn l-appellat; għax il-Gunta kellha teżamina mudell ta' statwa ta' San Pawl pariġġ oħra ta' San Gwann u mhux ġa minnha ġudikata; u l-Gunta ma għamletx haġ'ohra hlief eżaminat u tat il-gudizzju tagħha fuq mudell ta' statwa ta' San Pawl pariġġ ta' dik ta' San Gwann u li fuqu ma kienetx tat ġudizzju qabel. U preċiżament għalhekk ma setgħax kien hemm erruri sostanzjali fuq l-oġġett. L-apprezzament tal-Gunta fuq id-dettalji partikulari, is-sura u l-idea informatrici tal-mudell, huwa kwistjoni ta' opinjoni u gusti; u għalhekk ma jistax jiġi kunsidrat bħala r-riżultat ta' error sostanzjali, u jinsab protett mill-patt tal-insidakabbiltà;

Fl-aħħarnett, l-appellant ma għieb ebda ombra ta' prova ta' qerq, sew da parti ta' l-appellat kemm da parti tal-Gunta. U tabilhaqq, ma jirriżultax li l-appellat indahlilha lill-Gunta fil-funzjoni ġudikatrici tagħha, la direttament u lanqas indirettament; u ma jidherx li l-Gunta mxiet b'anqas indipendenza minn meta preċedentement ikkundannat il-mudell ta' qabel. Lanqas ma jista' jingħad li l-appellat uza qerq u dahhal il-Gunta f'errur, meta ssottometta u ppreżenta l-mudell li kien għamel l-ewwel darba u li ma kienx ingħoġob lill-appellant; għax, kif ġa ġie rilevat, l-appellant ma kiserx b'daqshekk il-ftehim tal-kirografu; u l-modifiki u l-korrezzjonijiet magħmula fil-mudell evidentement alteraw ftit jew wisq l-istess mudell, neħhewlu d-difetti oġġezzjonabbli, u rrendewh meritevoli tal-approvazzjoni tal-Gunta Djoċezana;

Għaldaqstant l-insindakabbilità tal-ġudizzju tal-Gunta ma tistax, fil-każ preżenti, tiġi attakkata mill-appellant; u dan għandu joqgħod għall-ġudizzju definittiv tal-Gunta, in forza tal-ftehim preventiv li għamel bil-miktub;

### Ikkunsidrat;

Illi l-appellant lanqas ma jista' jikkunsidra l-mudell bħala mhux konformi għall-ftehim għax ma sarx skond id-disinn li huwa kien ta lill-appellat; għax il-ftehim jew dis-kors preċedenti fuq id-disinn ma ġiex inkluż fil-ftehim tal-kirografu, u l-artista, fl-assenza ta' ftehim preċiż f'sens kuntrarju, mhux obligat jikkopja l-idea ta' haddiehor, anzi huma meritu tal-artista li jkun oriġinali fil-kreazzjonijiet artistici tiegħu;

### Ikkunsidrat;

Illi din il-Qorti taqbel mal-Qorti tal-Ewwel Istanza illi ma tammettix il-produzzjoni fil-proċess ta' dokument kon-tenenti l-ġudizzju privat ta' terza persuna fuq il-mudell in kwistjoni. Li kieku l-Qorti kellha bżonn, għall-finijiet tal-provi, tal-ġudizzju ta' terzi persuni, il-proċedura kienet tkun li tisma dawk in-nies bħala xhieda regolari taht il-ġurament. Dak id-dokument, għalhekk, ma kellu ebda rilevanza ġuridika. għax bħala prova għall-finijiet tal-kawża ma kien jiswa xejn. U ma kienx ikun jiswa anqas kieku ġie mahluf minn min kitbu; għax il-partijiet kienu obligaw ruhhom preventivament li joqgħodu għall-ġudizzju insindakabbli tal-Gunta Djoċezana; u għalhekk "frustra probatur quod probatum non relevat";

Għal dawn ir-raġunijiet, u għal dawk tal-Ewwel Qorti, il-Qorti tiċhad l-appell tal-konvenut appellant, u tikkonferma ż-żewġ sentenzi appellati; bl-ispejjeż kontra l-appellat, barra dawk ġa deċiżi rigwardanti l-eċċezzjoni tal-attur appellat fuq imsemmija.